

## గాజుపల్లెం

“రెండు బుల్లి చేతులు వింటిని ఎక్కుపెట్టడానికి ప్రయత్నిస్తున్నాయి ఎప్పు ట్నుంచో. హమ్మయ్య! ఆ చేతుల ప్రయత్నం ఫలించింది. బాణాన్ని వింటికి సంధించి.. లాగి..లాగి.. వదిలేసాయ్, అబ్బా..!”

మూడంకెవేసి ముణగదీసుకు పడుకున్న గంగ కడుపులోని బిడ్డ కదలికకి ఉలిక్కి పడి కలలోంచి మెలకువలో కొచ్చింది. సూదుల్లా గుచ్చుతున్న కంకర గుట్టమీద భారంగా వెల్లకిలా తిరిగింది. ఎర్రని అగ్నిపూల గుత్తుల మధ్యనుంచి ఎండ నిప్పుకణికల్లా కళ్లలోకి దూకింది. చలుక్కున మోచేతిని కళ్లమీద కప్పుకుంది. ఏదో అనుమానం వచ్చి మోచెయ్యి సందునుంచి స్టేషనుగేటువైపు చూసింది. గేటు కవతల ఫెన్సింగుకానుకుని పోర్టరు గన్ని గాడు బీడీ తాగుతూ ఆకలి కళ్లతో గంగని తినేసేలా చూస్తున్నాడు.

‘ఛీ ఎదవా’ అని తిట్టుకుని అటు తిరిగిపోయింది గంగ. ఆమెకి వాడి చూపులేం కొత్తకాదు. ‘ఎప్పుడూ అదే యావ ఎదవ సచ్చివోడికి’ అనుకుంది. ఒకట్రెండు సార్లు ప్రయత్నించి ఆమెచేత తలమొయ్యూ చివాట్లు తిని కేవలం చూపుల్తోనే తృప్తిపడుతున్నాడు ప్రస్తుతం గన్నిగాడు.

పొద్దుట్నుంచి టీ నీళ్లైనా పడని ఖాలీకడుపులో బిడ్డ ఆకలికి కాబోలు లుంగలు తిరుగుతోంది. చీర పొత్తిళ్లలో చెయిదూర్చి పొత్తికడుపునోసారి తడుముకుంది గంగ. చేతి మీద చాచితన్నిన బిడ్డ కాలుని అందుకోవాలని విఫలప్రయత్నం చేసింది. కొంతసేపు ఇటు పట్టు కోబోతే అటు, అటుపట్టుకోబోతే ఇటు కదులుతున్న బిడ్డతో ఆడింది.

కొంతసేపటికి విసుగొచ్చి ఆటమానేసింది.

సన్నని మంటలాగా ఆకలి మొదలయింది కడుపులో. లేవడానిక్కూడా ఓపికలేనంత నిస్సత్తువగా ఉంది. ఆకల్తోబాటు గంగని పశ్చాత్తాపం కూడా కొంచెం కొంచెంగా తినడా నికి సిద్ధమైంది.

అసలా బోడిదాన్తో తగువుపడకుండా ఉండాలింది. వాగివాగీ దాని నోరే నెప్పెట్టి రెండుచేతులా మూసుకునేది. తగువుపడి మాత్రం తను సాధించిందేంవుంది?

చెయ్యివెనక్కి చాచి తలకిందున్న గుడ్డల మూట మధ్యలో పదిలంగా పాతకోకలు చుట్టిపెట్టిన గాజుపల్లాన్నోసారి తడిమి చూసుకుంది. ఆ బోడిది విసిరిన విసురుకు

గాజుపల్లెం భళ్లమనేదే, సమయానికి సరిగ్గా తను పట్టుకునుండకపోతే, అప్పటికీ అంచు మీద చిన్నపెచ్చాడిపోయింది. తన ప్రాణం గిలగిలా కొట్టుకుంది. అసలా బోడిదానికి తనని ఆళ్లకూడా తీసుకెళ్లడం ఇష్టంలేకే కొంత నాటకమాడింది.

నెమ్మదిగా లేచి చెట్టుకు చేరబడి కూర్చుంది గంగ. ఒళ్లంతా పచ్చిముద్దలాగుంది. చేతులు ముందుకు చాపి చూసుకుంది. అది గోళ్లతో గీరిన చారలు రక్తాలు పేరుకుపోయినై. దుబ్బులాగున్న తన జుట్టుని చేతికి చుట్టుకుని వంగదీసి వీపుమీద గుద్దిన గుద్దులకి తనప్రాణం కడెక్కిపోయినట్టైంది. రోగిష్టిదాన్లా ఎప్పుడూ మూలుగులావుండే బోడి దాని చేతుల్లో అంతబలం ఎక్కణ్ణుంచొచ్చిందో!

పొద్దున్నే జరిగిన గొడవ గుర్తుకొచ్చిన గంగకి ఏడుపొచ్చింది. బోడమ్మ నలుగురు పిల్లల్ని అటిద్దర్ని ఇటిద్దర్ని వేసుకుని గాఢనిద్దల్లో ఉన్న గంగ, చెవులు హోరెత్తిపోయే కేకలు ఏడుపుల మధ్య తుల్లిపడిలేచి కూర్చుంది. తూర్పింకా తెల్లబడలేదు. గోదావరి స్ట్రేషన్లోకి ఏదో బండొచ్చి ఆగినట్టుంది, స్ట్రేషనంతా సందడిగా ఉంది. గుడిసెల్లోని జనం అటు ఇటు పరుగులెడుతూ గిన్నెలూ తపేలాలూ మూటలు కట్టుకుంటున్నారు. గుడ్డి సూర్యుతాత తడుంకుని తడుంకుని పొయ్యిలో సగం కాలి ఆరిన కట్టెపుల్లల్ని కాలకుండా మిగిలిన రెండు పుల్లల్తోనూ కలిపికడుతున్నాడు. అటుపక్క స్ట్రేషన్లోంచి ఇటు పక్క కళా కేంద్రం ఆవరణలోంచి లైట్లు పట్టపగల్గా వెలుతుర్ని కురిపిస్తున్నాయి. బండి దిగిన జనం బద్దకంగా స్ట్రేషన్లోంచి బయటికొస్తున్నారు.

ఏం జరుగుతూందో కొంత సేపటివరకూ గంగకి అర్థంకాలేదు.

గుడిసెలపైన ఆచారగా వేసుకున్న ఆకుల్ని, గోనెపట్టాల్ని ఆదరాబాదరావిప్పి పోగులు పెట్టుకుంటున్నారు కొందరు. కుండల్ని, గిన్నెల్ని గోనెసంచుల్లోవేసి మూటలు కడుతున్నారు మరికొందరు.

“ ఏయే గుడిసే..నం..! కళ్లంపడతాలేదేటి? రాజుగోరల్లే తొంగున్నావ్. నెగునెగు, నెగిసి గుడ్డా గుడుసూ అన్నీ మూటలు గట్టు, తెల్లారిందంటే మున్నపాట్లీ మొగుల్లాచ్చే త్తారు. ఇయ్కూడా దక్కకుండా తరివేత్తారు”

బోడమ్మ గుడిసెలో పడుకునే అరుస్తోంది.

గంగ చివుక్కున లేచి నిలబడింది. ఆ వూపులో ఎడం మక్కె పట్టేసినట్టయ్యింది. అసలే నిద్రవాలని బద్దకం. ఒళ్లమండకుపోయింది.

“ గుడిసెలోంచి కాళ్లసగం బయటికి సాపి గుమ్మానికడ్డంగా తొంగున్నావు. నేనేటి సేసేది? ముందు నువ్వనెగిసి బయటికి రా”

మున్నిపాట్లీ వాళ్లు ముందురోజు సాయంకాలం వచ్చి అందరిపేర్లా రాసుకుని వెళ్లారు. సారంగధరుడి మెట్ట దగ్గర, క్వారీల పక్కన అందరికీ గుడిసెలేసుకోడానికి

### క. వరలక్ష్మి

ష్టలాలిస్తారట. పుష్కరాలకు ఊరిని అందంగా కన్పించేలా చెయ్యాలని మున్నిపాత్రీ వారి తాపత్రయం. పట్నం ఒంటిమీది 'గాయాల్లాంటి' మురికి గుంటల్ని ఓ పక్క తాత్కాలింగా పూడ్చుకొస్తున్నారు. ఆ పైన 'కురుపుల్లాంటి' ఆక్రమిత పూరిగుడిసెల్ని (ఈపైత్యం పత్రికా విలేఖర్లది) సమూలంగా పెకలించెయ్యదల్చుకున్నారు. అలా పెకలించేసేక ఓచోటంటూ చూపించకపోతే అణిచేసిన సెగగడ్డల్లాగా మరోచోట అవి తెల్లారేసరికి ప్రత్యక్షమైపోతాయని వారికి అనుభవపూర్వకంగా తెలీడం వలన ప్రత్యామ్నాయంగా ఊరికి దూరంగా గుట్టలమధ్య ఒక్కొక్క కుటుంబానికీ నాలుగ డుగుల స్థలాన్ని కేటాయించారు.

'మనిషి చస్తేనే ఆరడుగుల నేలకావాలే, నాలుగడుగుల జాగాలో గుంపులు గుంపులుగా పిల్లా జెల్లల్లో ఎలాగ బతకాలా నాకొడకల్లారా' అని ఎవరూ అడగలేదు. అడగరు, ఎందుకంటే పేరుకి ఓగుడిసంటూ ఉంటుందేకాని, వాళ్లల్లో ఎవరూ రోజంతా గుడిసెలో వున్న పాపాన పోరు. ఆడామగా అంతా కూలీనాలీ చేసుకోడానికి పోతూ ముసలాళ్లనీ, అంగవైకల్యం వున్నవాళ్లనీ, అయిదేళ్లదాటని పసివాళ్లనీ, భారీడబ్బాలిచ్చి ఏ రైల్వేస్టేషన్లోనో, ఏ గుడిముంగిటో, ఏమసీదువాకిట్లోనో కూర్చోబెట్టి పోతారు. రాత్రికంతా గుడిసెదగ్గరికి వస్తూవస్తూ తమసంపాదనలోంచి దార్లో దొరికిందేదో కొనుక్కుతినేసి కడుపునింపుకుంటారు. ఏ చేపలపులుసు తినాలనిపించినప్పుడో తప్ప అక్కడి పాయిలు రోజుకోవు.

వయసులో ఉన్న పెళ్లికాని మగకుర్రాళ్లు ఏ ప్లాట్ ఫారంమీదో తెల్లారేదాకా ఓకునుకు తీసేస్తారు. తోడున్న జంటలు మాత్రం కాళ్లు లోపలికి తీసుకుంటే తలలూ, తలలు ముడుచుకుంటే కాళ్లూ బైటికొచ్చే ఆగుడిసెల్లో ముడుచుకుపోయి కాపురాలు చేసేస్తుంటారు, తలుపు ద్వారం లేని ఆ గుడిసెల్లో తమకదలికలు అందరికీ బట్టబయలేనన్న విషయం తెలిసికూడా ఏ దుప్పటి ముసుగులోనో బహిరంగంగా రహస్యాన్ని కాపాడుకుంటూ ఉంటారు.

ప్రస్తుతం అక్కడి వాళ్లంతా కొత్తచోటికి చేరబోయే ఉత్సాహంలో ఉన్నారు. ఇప్పుడెళ్లబోయేస్థలాన్ని గవుర్మొంటు తమకి నికరంగా పట్టాలు రాసిచ్చేస్తాదని రాత్రి కథలు కథలుగా చెప్పేసుకున్నారు. అంతదూరం నడవలేని ముసలాళ్లు మాత్రం "మీకేం పిచ్చేటల్లా, మనవేం ఆళ్లసుట్టాలవా బందుగులవా, మనకాడ ఒక్కపైసా ఉచ్చుకోకుండా ఉత్తినే మనకి తలాలు రాసిచ్చెయ్యాలానికి? అదీగాకుండా పుష్కరాల్లో గోదారమ్మకీ, ఊరికీ దూరంగా పోయి మనం చేసేదేటంట? నాలుగు డబ్బులొచ్చి ఏళకి ఇయ్యేం పాయికాలం బుద్దులొచ్చాయిరా మీకు? ఆళ్లిచ్చే తలాన్ని నెత్తినెట్టుకుపోతారేటి ఎవులైనా? అయినా మనకి ఏరోజుకారోజు పాట్లలోకి కూడుండాలగానీ, ఇల్లావాకిళ్లూ మనవేం చేసుకుంటాం. ఇయ్యాలిక్కడంటాం, రేపెక్కడంటావో ఆపరమాత్ముడికే ఎరిక. అందుకని ఆళ్లు సూపిచ్చే మోసేతిమీద తేనె సుక్కని నమ్ముకుని అరసేతిలోది అవతలపారేసుకోకండి. లేసనుకి ఈ పక్కనుంచి పొమ్మంటే ఆపక్కకెళ్లి గుడిసేసుకోవాల. ఆపక్కనించి పొమ్మంటే

మళ్ళీ ఈ పక్కకొచ్చెయ్యాల'' అని హితవులు చెప్పారు.

గేటుకి చేరబడి బీడీ కాల్చుకుంటున్న స్వీపరు ఏసోబు మాత్రం ఆరిపోయిన బీడీ ముక్కని తుపుక్కున ఉమ్మేసి '' ఓరి ఎదవల్లారా! రాజమండ్రీకి ఇదేవన్నా ఉత్తుత్తి సోకను కుంతన్నారేటి? పుస్కరాల సోకు. కళ్లు జిగేల్మని పోవాలని మునిసిపాలిటీలో అయ్య గార్లు సెప్పుకుంతంటే ఇన్నాను. తెల్లారే తలికల్లా మీరిక్కణ్ణించి కదలకపోయారో - ఇంకంటే, మీకు గోనిసంచులూ గుడ్డముక్కలూకూడా దక్కవు. నామాటినుకోని మంచిగా ఎలిపోండి. పుస్కరాలైపోయిన మర్నాటికెలాగా మీరిక్కడికి రాకాతప్పదు, అబాబులందరూ సూసీ సూణ్ణిట్టారుకోకా తప్పదు'' అన్నాడు.

ఆ మాటలకి అందరూ కట్టుబడిపోయారు.

మురిక్కాలవల్ని జల్లెడపట్టే మాలచ్చిమాత్రం ఏవెరగనట్టు ఏసోబు పక్కకెళ్ళినం చుని బోడ్లోనించి మడతలుపడి మాసిపోయిన రూపాయికాయితం ఒకదాన్ని తీసి వాడి చెయ్యందుకుని రహస్యంగా వాడి గుప్పిట్లో కుక్కింది. '' ఓరేసోబూ, నాకొడకా! పుస్కరాలెల్లిన మర్నాడు తెల్లారీపాలికల్లా నేనూ, నాకురోళ్ళూ ఇక్కడుంటాం. ఈ సోటుమాత్రం ఎవురూ ఆక్కరమించెయ్యకుండా సూసిపెట్టు నాయన్నాయనా, సచ్చినీకడుపునుడతాను'' అని బతిమాలింది.

ఏసోబు కుదరదని కొంచెంసేపు బెట్టుచేసి, మరో రూపాయి చిల్లర డబ్బులుచ్చు కుని 'సరే' నని అభయమిచ్చేడు.

బోడమ్మ కాళ్లు ముందుకు జరుపుతూ గుడిసెలోంచి బైటపడింది. ఇంకా నిద్రలో వున్న నలుగురు పిల్లల్ని నాలుగంటించి లేపి కూర్చోబెట్టింది.

బోడమ్మ బైటికొచ్చిన కంతలోంచి గంగలోపలికి దూరింది. ఒక పాతకోక పరిచి, వున్న నాలుగుగిన్నెలూ, చట్టిలూ సర్దడం మొదలుపెట్టింది. ఈ లోపల బోడమ్మ గుడిసె పైనవేసిన గోనెముక్కలు రెండూ లాగి పక్కన పడేసి, మూడు వేపులా నిలబెట్టిన తడిక ముక్కల్ని జాగ్రత్తగా పెకలించమని పిల్లలకి పురమాయింది. పిల్లలు ఆ తడకల్ని గుంజడం మొదలుపెట్టారు. అదిగో అక్కడే అనుకోకుండా గొడవ మొదలైంది.

తడకకి చేరబెట్టిన గాజుపల్లెం తడక గుంజడంతో ముందుకుపడి పోయింది. పడి పడ్డమే అంచుమీద అంగుళం మేర పగులిచ్చింది. ఆగాజుపల్లెం గంగకి ప్రాణం. తన పుట్టింటి నుంచి తెచ్చుకున్న ఏకైక సామగ్రి అదే. దాన్ని జాగ్రత్తగా కాపాడుకుంటూ వస్తోంది. ఆ పళ్లె నికి అంచుపగిలి పోగానే గంగకి గుండెలో ఎవరో కత్తిదింపినట్టైంది.

ఉక్రోషం పట్టలేక తడక గుంజుతున్న పేరిగాణ్ణి పట్టుకుని వీపుమీద ఛెళ్లుమని ఒక్కచేసింది. అది చూసి బోడమ్మకి ఉడుకెత్తిపోయింది.

'' ఓసి నీ సేతులడిపోనూ, రంకునాసైతి! నీకేం పాయికాలవొచ్చిందే ఆణ్ణంత

దెబ్బ కొట్టిసేవూ'' అంది కాలికావతారం ఎత్తేసి.

'' కొడతానా సంపేత్తానా ఎదవని. సచ్చిన్ోడు నాగాజుపళ్లెన్ని..''

గంగని మూటపూర్తి చెయ్యనీకుండా బోడమ్మ అందుకుంది.

'' ఓలబ్బో గాజుపర్రెం. అమ్మగారింటి కాణ్ణుంచి అట్టుకొచ్చిసింది అరణం. నాకు మండుకొచ్చిందంటే నేలకేసి కొట్టిసి నాలుగు సెక్కలు సేసేగల్గు జాగర్త'' గాజుపళ్లెన్ని గంగమీదికి విసిరేసింది బోడమ్మ.

'' ఏదీ, సెయనంజా, నాలుక్కాదు రెండుముక్కలు సెయసూద్దాం. నీబుర్రకూడా రొండు సెక్కలైపోద్ది దెబ్బకీ'' ఆ పక్కనే పడున్న కట్టెపేడునోదాన్ని చేతిలోకి తీసుకుంది గంగ.

గంగ చేతిలో కట్టెపేడు చూడగానే బోడమ్మ వీధెగిరి పోయేటట్టు రాగం లంకించుకుంది '' ఓలమ్మో! ఈ దొంగలం!. ఈ దొమ్మరిసాని, నా మొగుణ్ణివల్లో ఏసుకుని నాకాపరంలో నిప్పులేసింది, నా మొగుణ్ణి పాట్ట నెట్టేసుకుంది గాకుండా ఇంక నన్ను సంపెయ్యడానికి తయారైందిరా బాబో'' కూర్చుని నెత్తిన రెండుచేతులూ పెట్టుకుని రాగాల్తీసి రాగాల్తీసి మొగుణ్ణి తల్చుకుని ఏడుపు మొదలు పెట్టింది. అది చూసి బిత్తరపోయిన గంగ కట్టెని కింద పడేసింది.

కట్టెనైతే పడేసింది కానీ, పొంగుకొస్తున్న ఉక్రోషాన్ని ఆపుకోలేకపోయింది.

''పోపోయే రోగిష్టినంజా! నువ్వుపనికిరాని డొక్కు నంజవనే కదా ఆడునన్ను తెచ్చుకున్నాడు'' అంది బోడమ్మని ఎక్కడకొట్టాలో అక్కడ కొట్టేనని మురిసిపోతూ.

ఆమె మురిపెం ఎంతోసేపు నిలవలేదు. బోడమ్మదెబ్బతిన్న పులిలాగ క్షణంలో ఎగిరిదూకి గంగజుట్టు పట్టేసుకుంది. ఆ జుట్టునుచేతికి మెలిపెట్టుకుని వంచి, వీపుమీద గుభీ గుభీమని గుద్దింది. గంగకెంత సేపూ రెండు చేతులూ అడ్డంపెట్టుకుని తన గర్భం మీద దెబ్బపడకుండా కాపాడుకోడానికే సరిపోయింది. కొట్టికొట్టి బోడమ్మా, దెబ్బలు తినితిని గంగా సొమ్మసిల్లిపోయేరు...

తెల్లారి ఆరుగంటల వేళకంతా అందరూ మూటల్లో సిద్దమై పోయేరు.

ఎలాగో ఓకేక చేసుకుని గంగకూడా తనగుడ్డల్లో గాజుపళ్లెం జాగ్రత్తగా పెట్టి మూట కట్టుకుంది.

ఆనెం కళాకేంద్రం గోడ పొడవునా గుడిసెలు పీకేసిన ఆనవాళ్లు తప్ప మరేం మిగలేదు.

కేన్తో లీలమ్ముకునే కుర్రాడొస్తే అందరూ లీనీళ్లు కడుపులో పోసుకున్నారు. తనూ లీ తాగుదామని గంగమొల్లో వెతుక్కుంటే బొడ్డోదోపుకున్న అర్థరూపాయి బిళ్ల కనపళ్లెదు. చెట్టు వెనక్కెళ్లి గబగబా చీరకుచ్చిళ్లన్నీ పీకేసి చూసుకుంది. ఉహూ, ఇందా కటి కొట్లాటలో ఎక్కడో పడిపోయినట్టుంది. ఆశచావక చాలాసేపు వెతుక్కుంది గంగ.

దొరకలేదు. పోనీ ఎవరైనా ' ఈ టీనీల్లు తాగు' అంటారేమోనని చూసింది. ఎవరూ అనలేదు. టీ కుర్రోడు అరువివ్వనన్నాడు. " ఇక్కణ్ణుంచి ఎల్లిపోతన్నారు కదా" అన్నాడు.

ఆ మూట విని బోడమ్మ గయ్యమని లేచింది మళ్ళీ.

" అదెక్కడి కొత్తాది నాసవితి? దాని కెప్పుడూ బొట్టెట్టి భూములియ్యలేదు. నామొగుడికి నేను నీతైన పెళ్లాన్ని కాబట్టి గవ్వరెంట్లోడు నాకూ, నాబిడ్డలకీ ఇచ్చేడు. ఇలాంటి అడ్డవైన గుంట ముండలకీ ఇచ్చెయ్యలానికి ఆడేం తెలివిలేనోడు కాడు"

" నీ టీ నీల్లు తాగాపోతే నేనేం సచ్చిపోస్తే, ఎల్లెల్లు" అని అనవసరంగా టీ కుర్రాణ్ణి కసురుకుని అటుతిరిగి కూర్చుంది గంగ, ఏడు గంటలకంతా మున్నిపాత్రీ వాళ్ల మనిషాచ్చి అందరూ ఎక్కడికెళ్లాలో చెప్పేసి పోయాడు. వరసగా పేర్లు చదివేటప్పుడు ఆలిస్టులో బోడమ్మపేరుందికాని, గంగపేరులేదు.

నాలుగైదురోజులక్రితం అందరూ పేర్లిస్తావుంటే బోడమ్మా, పిల్లలూ ఎక్కడుంటే తనూ అక్కడే కదా అనే ధీమాతో గంగ తన పేరివ్వలేదు.

ఆ, ఇయ్యన్నీ మామూలే, ఇలాంటి గొడవలు ఎన్నిసార్లు జరగలేదు! ఈ బోడి దాని కసలే ఒళ్లొంగదు. నేను లేకపోతే దీనికి తిండిపెట్టేవోళ్లవరు అనుకుంది ధీమాగా.

నెలరోజుల క్రితం అతిసారం వచ్చి రాజయ్య పోయినప్పట్నుంచీ గంగే ఆ కుటుంబానికి మొగదిక్కులా నిలబడింది. నలుగురు పిల్లల్నీ వెంటేసుకుని బజార్లోకి పోయి సవారీ దుకాణాలకి మూటలూ, గంపలూ మోసి రోజుకి అయిదారూపాయలు సంపాదించు కొస్తోంది. నూకలు కొనుక్కొచ్చి, ఏవేళైనా పాయిర్రాజేసి గంగ వండిపాయ్యాల్సిందే.

బోడమ్మ మాత్రం ముణగదీసుకుపడుకుని కదలదు. ఇక్కడి పూచికపుల్ల తీసి అక్కడపెట్టదు. 'ఏవం' తే రోగం అంటుంది.

'వేళకి లేచి గిన్నెడన్నం ముప్పొద్దులా తినేదానికి ఏంమాయరోగవో' అనుకుంటుంది గంగ.

బెట్టుచేస్తూ అటు తిరిగి కూర్చున్న గంగనొదిలేసి వెల్లిపోయేరంతా. ఆశచావని గంగ వాళ్లు కనుమరుగయ్యే వరకూ చూస్తూనే ఉంది. తను పెంచిన ఆఖరోడైనా వెనక్కుచ్చి "చిన్నమ్మా, నువ్వురావే" అంటాడేమోనని. అలా జరగలేదు. అప్పుడు పొంగు కొచ్చేయి గంగకి గోదావరన్ని కన్నీళ్లు. ఒక్కసారి ఆకాశంలో మబ్బులు కమ్ముకొచ్చేయి. సన్నగా చినుకులు ప్రారంభమయ్యాయి.

భారంగా లేచి, మూట చంకనేసుకుని ఒక్క నిమిషం ఆలోచించింది గంగ. అటు ష్టేషన్లోకి పోదామా, ఇటు కళాకేంద్రం ఆవరణలోకి పోదామా అని. తను నుంచున్న గోడ వెనకే ఉన్న కళాకేంద్రమే దగ్గరగాతోచింది. అదీగాక ష్టేషన్లో గన్నిగాడి పారొకటి.

చుట్టు తిరిగి గేట్లోంచి తిరిగొచ్చి కళాకేంద్రం మెట్లన్నీ ఎక్కేసరికి అలుపొచ్చింది గంగకి. ఆయాసపడుతూ స్తంభానికి చేరబడి కూర్చుండిపోయింది.

మొట్టమొదటిసారి రాజమండ్రి రావడం గుర్తుకొచ్చింది.

చిల్లు గిన్నెలకి మాల్లెయ్యడానికి తమ ఊరొచ్చిన నలభై ఏళ్ల రాజయ్య నెల్లాళ్ల పాటు తమ గుడిసెలోనే వున్నాడు. చుట్టూ అడివి, కొండలూ. రోజూ కొంత కొంత మేరకి కొండల్ని పగలకొడుతూ రాళ్లు కొట్టేజనం. ఆ గుడిసెలో ఉండేజనాలకి కాస్త గంజి కాచుకుని తాగడం, మళ్లీ రాళ్లు కొట్టే పన్నో మునిగిపోవడం తప్ప మరో వ్యాపకం వుండేది కాదు. ఊహతెలిసినప్పట్నుంచీ అదే ప్రపంచంగా పదహారేళ్లు ఒంటిమీదికి తెచ్చుకున్న గంగకి రాత్రి తన తండ్రితోబాటు కల్లు ముంత ఖాలీచేసి చిలవలు పలవలుగా రాజయ్య చెప్పే రాజమండ్రి కబుర్లు కడుపు నింపేసేవి.

గోదావరి ఒడ్డునే గుళ్ళాగోపురాలూ, గోదావరి మీద బ్రిడ్జీలూ, కడతాకడతా ఉన్న మూడో బ్రిడ్జిస్తంభాలు, సినిమాహాళ్ళూ, కాపీ ఒకేళ్ళూ - ఒకటేంటి, రాజమండ్రి అంటే స్వర్గం అనించేది గంగకి. నెలగడిచేసరికి కల్లు ముంతలస్నేహం ముదిరి, పదహారేళ్ల గంగని తనకి కట్టబెట్టమని రాజయ్య అడిగిన వెంటనే తల ఊపేసేడు గంగ తండ్రి. గంగతల్లి గంగని చాలుకి పిల్చి చివాట్లేసింది. "ఆడి వయసెక్కడ, నీవయసెక్కడ? నీబా బంత వయసోడాడు. ఆణ్ణి కట్టుకునినువ్వేం సుకపడతావే పిచ్చిమొకవా, ఆణ్ణి సేసుకోనని సెప్పు"

కాని, గంగకి తల్లి మూటలు చెవికెక్కలేదు. ముందు ఆరాళ్లప్రపంచం నించి బైలు పడితే చాలనుకుంది. ఈ ఛాన్స్ వదిలేసుకుంటే అక్కడే రాళ్లు కొట్టే ఏ ఎర్రోడికో తనని కట్టబెట్టేస్తారు. మరో ప్రపంచం అనేది చూడకుండానే ఈ రాళ్లమధ్యనే తనబతుకు వెళ్ల మారిపోతాది. రాజయ్య చేత మెళ్లో పసుపుకొమ్ము కట్టించుకుని ఆడివెంట వచ్చేసింది. కాణీ కట్నం అడగలేదు సరికదా, అత్తగారికో జనతాచీర, మావగారికో జనతా పంచె కొని పెట్టిన రాజయ్య దేవుళ్ళాగ కనిపించేడు వాళ్లకి. ఆ రాత్రి కల్లుముంతల పార్టీ చేసాక అక్కడున్నోళ్లందరికీ దేవుళ్ళాగే కనిపించేడు. పుట్టింటివాళ్లు గంగకి ఒక కొత్తకోకైనా కొనలేక పోయారు.

రాళ్లు కొట్టిన డబ్బులు దాచుకుని అటుగావచ్చిన కావిడి సామాన్ల వాడి దగ్గర చిన్న పుడెప్పుడో ముచ్చటపడి కొనుక్కున్న, బాతులూ లతలూ ముద్రించి ఉన్న అన్నం కంచ ముంత గాజుపళ్ళాన్ని మాత్రం గంగ పదిలంగా తనవెంట తెచ్చుకుంది. మొదటిసారిగా రైలు బండెక్కించిన రాజయ్య గంగకళ్లకి ఆడుచెప్పిన సినిమాకథల్లోని హీరోలా కనిపించేడు.

ఇప్పట్లాగే ఆరోజు సన్నటి చినుకులు పడుతున్నాయ్. గోదావరి స్ట్రీషన్లో దిగి ఏదో ప్రపంచంలో తేలిపోతూ గాలిలో నడిచొచ్చిన గంగకి నేలమీద బోర్లాపడిపోడానికి ఎంతో సేపు పట్టలేదు.

గుడిసె గుమ్మం దగ్గరే ఎంగిలి గిన్నెలు కడుక్కుంటున్న బోడమ్మ రాజయ్యని చూస్తూనే తిట్లకి లంకించుకుంది. "ఇన్నాళ్ళూ ఎక్కడికిపోయా? ఎదవసచ్చినోడా, ఇక్కడ తిండి నీళ్ళూ లేకుండా మేం సచ్చినా నీకేం పరవాలేదన్నమాట!" అంటూ.

“ ఇదెవత్తీ నీ ఎనకాల? మెళ్లో కొత్తపసుపుతాడుంది, అమ్మో అమ్మో, నా గొంతు క్కోసేసేడల్లో. ఈ ఆడంగిరేకులెదవ ఇంకెవత్తో రంగసాన్ని ఎంబబెట్టుకొచ్చిసేడల్లో.” అంటూ గుడిసెలెగిరిపోయేట్టు రాగాలెట్టింది. “ ఆడికి సిగ్గులేకపోతే నీకూ నేదంటే? ఆడివయసెక్కడ నీ వయసెక్కడ?” అంటూ గంగని బుగ్గల్లో పొడిచింది.

అప్పుడర్థమైంది గంగకి రాజయ్యకిదివరకే పెళ్లాంపిల్లలూ ఉన్నారనీ, రాజయ్య హీరో కాదనీ పెళ్లాంముందు పిల్లి అనీ. ఏం చెయ్యాలో తోచని గంగ కొంగు బొడ్లో దోపుకుని బోడమ్మ చేతిలోని ఎంగిలి గిన్నెలందుకుంది. కాస్సేపట్లోనే గుడిసెంతా అలికి ముగ్గులేసి అర్థంలా తయారుచేసింది. సాయంకాలం పెద్దపిల్లలు ముగ్గురికీ స్ట్రేషను కుళాయి దగ్గిర రుద్దిరుద్ది స్నానాలు చేయించింది. చిరుగుల లాగాలకి కుట్టువేసి తొడిగింది. చంబోడికి తాలాకులమంటమీద వేళ్ళీళ్లు మరిగించి నీళ్లుపోసి, శుభ్రమైన పాతగుడ్డల్లో పడుకోబెట్టింది. వంటంతా కానిచ్చి, అలిగిపడుకున్న బోడమ్మకి పాదాలు ఒత్తింది. ఇన్ని చేసినా వారం రోజులకి గాని బోడమ్మ కోపం చల్లారలేదు.

ఆ తర్వాత బోడమ్మ మహారాణి, గంగ దాసీపిల్లా అయ్యారు. రాజయ్యకి బోడమ్మ ఎదుట నోరెత్తే ధైర్యమేకాదు, కన్నెత్తే ధైర్యం కూడాలేదు.

ఎప్పుడైనా బోడమ్మ ఏసినమాకెళ్లినప్పుడో తప్ప రాజయ్య గంగని తాకేవాడు కూడా కాదు. ఒకట్రెండుసార్లు గోదావరవతల ఊళ్లకి మాల్లెయ్యడానికి వెళ్తూ వండిపెట్టడానికి గంగని తన కూడాపంపమని రాజయ్య బోడమ్మని అడిగేడు. ఒంటికాలిమీద లేచిన బోడమ్మనోటికి ఝడిసి ఆ తర్వాత ఆ ఊసెత్తడం మానేసేడు.

గంగకి మాత్రం ఆ చుట్టు గుడిసె స్వర్గంగానూ, గోదావరినీళ్లు అమృతంగానూ అనించేవి. పనంతా చేసేసి, బజార్లో రెండ్రూపాయలు చేతిలోపడగానే మేట్నీ సినమాకెళ్లిపోయేది. చిరంజీవి ఆమె కలలరాజకుమారుడు. కళాకేంద్రంలో తరచుగా జరిగే కార్యక్రమాల్లో ఏనాట్యమో, నాటకమోవుంటే సీనారేకు డబ్బామీదికెక్కి గోడమీది నుంచి, బోడమ్మ తిట్టేవరకూ చూస్తూనే ఉండేది. గంగకి బతుకులో కష్టం అనే పదానికర్థం తెలీదు. ఆమె కళ్లకీ లోకం ఎప్పుడూ రంగుల్లోనే కనిస్తూ ఉండేది.

రాజయ్య వెంట వచ్చిన నాలుగేళ్లకి నెలతప్పిందని తెల్సినపుడు సంతోషించిన వాళ్లె వ్వరూ లేకపోయారు. చిత్రంగా గంగకి ఇన్నాళ్లకి తల్లి గుర్తుకొచ్చింది. ఏమైనా సరే తల్లికా బోయేవేళకి తన తల్లి దగ్గరుండాలని అనుకుంది. ఆమాటే రాజయ్యతో అంటే “నీకే వైనా పిచ్చేటే, అంత దూరవెళ్లాలంటే సార్జీలకి ఎంతుండాలో తెల్సా?” అన్నాడు. “ ఆ అడవిలో ఏటుంటాది? ఇక్కడే మంచి ఆడ డాకటేరుకాడ పురుడుపోయిత్తాను”

అది జరిగేపని కాదని గంగకెప్పుడో అర్థమైంది. రాజయ్యసంపాదించిన కొద్దో గొప్పో వాడి తాగుడుకే ఖరైపోతోంది. గంగ రెక్కలు ముక్కలు చేసుకుని ఆకుటుంబాన్ని పోషించాల్సి వస్తోంది. వేళ్ళీళ్లకి చన్నీళ్లుగా ఉంటాయని ముక్కుపచ్చలారని కుర్రాళ్లకి కూడా పావలో అర్దోసంపాదించడం నేర్పింది. గంగకి ఏడోనల వచ్చేక రాజయ్య అర్ధాంతరంగా కన్నుమూ

### కె.వరలక్ష్మి

సేడు. అప్పుడు కూడా గంగ బెంబేలెత్తిపోలేదు. చుట్టూ మనుషులుంటే చాలు, ఆమె రెక్కలే ఆమెకి ధైర్యం. బోడమ్మకీ, పిల్లలకీ గంగే ధైర్యం చెప్పింది. ఆ గుడిసెల్లోని నలుగురూ కలిసి శవాన్ని మోసుకుపోయేక పదిగుడిసెల్లోంచి పదిగుప్పిళ్ల బియ్యం అడిగి తెచ్చి, అన్నం వండి ఆ తల్లీపిల్లలవేత తినిపించింది.

అలాంటి గంగకీరోజు ఈ ఒంటరితనం బెంబేలెత్తిస్తోంది. నాలుగేళ్లనించి ఇక్కడే బతికినా, ఊరేంట్ పరాయిదిగా అన్నిస్తోంది. తెలిసున్న ముఖం ఒక్కటే లేనట్టు అన్నిస్తోంది.

క్రమంగా చినుకులు పెద్దవై వాన జోరందుకుంది.

కళాకేంద్రం నుండు వెంకటేశ్వరాలయం కడుతున్న కూలీలంతా వరండాలోకి పరుగెత్తుకొచ్చిపడ్డారు. అలా మొదలైన వాన సాయంకాలం వరకూ ఎడతెరిపి లేకుండా కురుస్తూనే ఉంది.

వాళ్లందరీ చూస్తే గంగకి ఏదో ఆశకలిగింది. మేస్త్రీదగ్గరకెళ్లి రేపట్నుంచి తనకి కూడా పని ఇప్పించమని అడిగింది.

మేస్త్రీ ఆమెని ఎగాదిగా చూసి “నువ్వు చేసేపనికాదులే ఇది, ఎల్లెల్లు” అన్నాడు. “అయినా పొద్దున్న రేడియోలో సెప్పేరు, ఈ వాన ఇప్పుడప్పుడే తెరిపియ్యదంట”

ఆ వానలో తడుస్తూనే క్రమంగా అందరూ వెళ్లిపోయేరు. గంగ మళ్లీ ఒంటరిగా మిగిలిపోయింది.

నిన్న బజార్లోనూ ఇదేవరస. తను బరువులు మొయ్యలేక పోతూందని, త్వరగా నడవలేకపోతూందని షావుకారు కేకలు పెట్టేడు. “మా ప్రేణం తియ్యకపోతే ఆ బరు వేదో దింపుకున్నాక రారాదూ” అన్నాడు తన కడుపుకేసి చూస్తూ.

“ఆ సచ్చివోడలా వాగితే మాత్రం నాకిది బరువెలా అవుతాది? నాబిడ్డ నా రగ తంలో రగతం, ఇకమీద ఈడే కదా నాకుతోడూనీడా” అనుకుంది అప్యాయంగా కడు పువేపు చూసుకుంటూ. “ఆడికి అన్నం తినే వయసొచ్చేక గాజుపళ్లెంలోనే అన్నం తినిపించాలి” అనుకుంది గర్వంగా. అందర్లాగా ఆడు సత్తుగిన్నెల్లో తినడు.

లైమెంతైందోగాని మబ్బులు దట్టంగా మూసేసి పొద్దుగూకినట్టే ఉంది. కడుపులో కదిలికదిలి ఇక ఓపిక లేనట్టు ఆగిపోయింది బిడ్డ. పొత్తికడుపు బిగబట్టుకు పోయినట్టుంది. ఆకలికి శోషాచ్చినట్టైపోతోంది. గంగని తన కడుపులో ఆకలికన్నా, బిడ్డకడుపులో ఆకలి ఎక్కువ బాధిస్తోంది. ఏవేడి గంజోపోసి బిడ్డని లేపాలి. కడుపులో బిడ్డ కదలకపోతే ప్రమాదం అని బుచ్చిది చెప్పిన మాట గుర్తుకొచ్చి వణికిపోయింది.

ఎవరైనా అడిగితే గుప్పెడన్నం పెడతారేమో అనిపించింది. కాని, దరిదాపుల్లో ఎక్కడా ఇళ్లేలేవు.

పగలంతా పడుకున్న అప్పరాలాడ్డీ గదులు రాత్రికి లైట్లతో సింగారించుకుంటు

న్నాయి. ఆ పక్క హోటల్లోంచి వస్తున్న కమ్మని పోపుల పరిమళానికి గంగకి నోట్లో నీళ్లూరి పోతున్నాయి.

ఇంకా పొద్దుగూకితే వాచ్మెన్ అక్కడుండనియ్యడని గంగకి తెలుసు. హోరున కురుస్తున్న ఆవర్షంలో మూటని పదిలంగా గుండెకి హత్తుకుని వెంట్రుదిగింది గంగ. కళా కేంద్రం గేటుముందుండే తోపుడు బళ్ల దుకాణాల జాడలేదు. ఎటుపోవాలో దిక్కుతో చక తడుస్తూ గేటు ముందు ఆగిపోయింది. పాత పోలీస్ క్వార్టర్స్ వైపు వెళ్లి కాస్త గంజి అడుక్కుందామని నిశ్చయించుకుంది. అగ్నిపూల చెట్లకిందికొచ్చాక కాలు కదలక అలాని లబడిపోయింది.

వీధుల్లో ఎక్కడా జనసంచారం లేదు. నిన్న ఈ సమయానికి అక్కడ జననివాసాలుండేవి అంటే ఎవరూనమ్మరు. అప్పుడే పశువులసంత ముగిసినట్టుంది ఆ ప్రాంతమంతా. వదిలేసిని చింకిపాతలూ, పగిలిన కుండపెంకులూ, పెంటపోగుల్తో వానకి తడిసి పరమరొచ్చుగా ఉంది. గుడ్డితాత ఇటికలపొయ్యిమాత్రం నదిలో సగంమునిగి ధ్యానంలో ఉన్న యోగిలా ఉంది.

గంగ మనసు మార్చుకుని కుడి పక్కకి తిరిగి స్టేషన్లోకి నడిచింది. అడుగు తీసి అడుగేస్తూంటే కుడిదొక్కలో కలుక్కుమంటోంది. అది ఆకలినొప్పని ఆమెకి తెలుసు. పస్తులుండడం ఆమెకి కొత్తేమీకాదు. కాని, ఈ రోజు ఈ ఆకలి దుర్బరంగా ఉంది. బిడ్డ కదలని సృహ ఆమె గుండెని నొక్కేస్తోంది. కొత్తగా కట్టిన స్టేషను ఆవరణలోకి అడుగుపెడుతూనే ఒక నిర్ణయానికి వచ్చి ఆమెకళ్లు గన్నిగాడికోసం వెతికాయి. ఈ చివరినుంచి ఆచివరిదాకా కాళ్ళీడ్చుకుంటూ తిరిగింది గంగ. 'ఒకవేళ అవతల ప్లాట్ ఫాం మీదున్నాడేమో' అనుకుంది. బిడ్డీ ఎక్కిదిగే ధైర్యం చెయ్యలేకపోయింది.

ఏదో బండొస్తున్నట్టుంది. స్టేషన్లో అలజడి పెరిగింది.

ఆ జనం మధ్య పిచ్చిదానా తిరుగుతోంది గంగ. మధ్య మధ్య క్రీనీడలో నిలబడి కడుపు తడివి చూసుకుంటోంది. ఊహూఁ, బిడ్డలో చలనం లేదు. ఆమె అమ్మమనసు తల్లడిల్లి పోతోంది. ఇంకా నేలమీద పడని, రూపంకూడా తెలీని బిడ్డకోసం ఆమెహృదయం ఒకటే కొట్టుకుంటోంది. ఇప్పుడింక వాణ్ణి బతికించుకోడానికి ఏంచెయ్యడానికైనా సిద్ధమే.

టీ తాగే డబ్బులైనా దొరుకుతాయేమోనని ప్రయాణీకులు ఒకల్లిద్దరి దగ్గర చెయ్యి చాపబోయింది. అలవాటు లేని పని - ఆమె చెయ్యి వెనక్కి వచ్చేస్తోంది. బండొచ్చే తొందర్లో ఎవరూ గంగని పట్టించుకోవడం లేదు.

ఒకల్లిద్దరు పోర్టర్లని గన్నిగాడికోసం అడిగిచూసింది. పొద్దుపోయేక ఆణ్ణెవరూ చూళ్ల దన్నారు. అన్నోరంగాడైతే " ఏంటి సంగతి" అని కన్నుకొట్టి వెకిలిగా నవ్వేడు. దిక్కుతో చక గుడ్ల నీళ్లు కుక్కుకుంటూ క్రీనీడలో అలాగే చతికిల బడిపోయింది.

ఛానకొంత తెరిపిచ్చింది. 'తొమ్మిదో పదో అయ్యంటాది' అనుకుంది గంగ. పాత బిడ్డీమీంచి రోకలి బండలాగా పాక్కుంటూ వచ్చిన బండి కీచుమని గోలపెడుతూ

కె.వరలక్ష్మి

స్టేషన్లో ఆగింది. ఆగిన బండిలోంచి రెండు సూట్కేసులు నెత్తిన పెట్టుకుని దిగేడు గన్నిగాడు.

“ ఇంటికెళ్లి కూడు తిని వస్తన్నాడన్నమాట” అనుకుంది.

సత్తుకంచంలో తెల్లగా మల్లెపూలలాగా విచ్చుకున్న అన్నం కళ్లముందు కదిలింది. గంగకి ఆకలి రెట్టింపయింది.

బండెళ్లిపోయేక స్థిమితంగా గంగ కూచున్న చీకటి స్తంభం దగ్గరి కొచ్చేడు గన్ని గాడు. “సందేల నించి నన్నడుగుతున్నావంట, ఏంటి సంగతి?” అన్నాడు కళ్లు చికిలించి చూస్తూ, వెలుగులో నిలబడి ఉన్నవాడికళ్లు ఎర్రజీరల్తో చిరతపులి కళ్లలా మెరుస్తున్నాయి. వాడు తాగి ఉన్నాడని అర్థమైంది గంగకి.

“ ఏటి సెప్పవేటి” అన్నాడు వాడు విసుగ్గా. పొద్దున్న గంగ చూసిన చీత్కారపు చూపింకా మర్చిపోలేదువాడు.

వీలైనంత అణుకువని గొంతులోకి తెచ్చుకుని జాలిగా అంది గంగ.

“ ఏంలేదూ.. ఆకలి.. ఆకలేత్తావుంది. ఒక బన్నూ, కాసిన్ని టీ నీళ్లూ కొని పెడతావేమోనని..” గంగపరిస్థితి అర్థమైంది గన్నిగాడికి. ఆకలెలాంటిదో వాడికి బాగా తెలుసు.

“ సరే, కొనిపెడతాననుకో, నాకేటి లాబం?” అడిగేడు కసిగా.

గంగ ఒక్కనిముషం మౌనంగా ఉంది. తర్వాత తెగించిన దాన్లా అంది.

“ నీకేంకావాలో తీసుకో..” ఆమెస్వరం కీచుగా జీరబోయింది.

“ అవితే నాతోరా” ఎగిరి గంతేసినంత హుషారుగా అన్నాడు గన్నిగాడు.

లేచి వాడి వెనకే నడిచింది గంగ. ఇంకా తవ్వుతూ తవ్వుతూ ఉన్న అండర్ గ్రౌండు గుయ్యారంలోకి వాడు దారి తియ్యడం చూసి ఆగిపోయింది.

“ ఉప్పుడుకాదు.. ముందునాకు తిండికావాల”

గన్నిగాడు వెనక్కితిరిగి నోట్లో బీడీని తపుక్కున ఉమ్మేసాడు.

“ అదేం కుదర్దు. ముందునా అవసరం తీరేకే నీ ఆకలి తీరతాది.” నిర్ణయం చుకో అన్నట్టు నిర్లక్ష్యంగా చూసేడు. వాడి గొంతులోని పట్టుదల అర్థమైంది గంగకి.

నిస్సహాయంగా కదిలింది. మోకాళ్లలోతున్న వాననీళ్లలోంచి చీకట్లోకి నడిచి నాలు గేళ్లుగా పెంచుకున్న కసితో ఒక్కసారిగా పులిలా మీదికి లంఘించిన గన్నిగాడి బరువుకి మొదలు నరికిన చెట్టులా వెల్లకిలా పడిపోయింది గంగ.

వెన్నుల్లో ఫటిల్లుమని ఏదో చిట్టినట్టైంది.

పదిలంగా గుండెలకి హత్తుకున్న గాజుపళ్లెం విరిగి వెయ్యి ముక్కలైంది.

(రంజని ఎవార్డ్; 28.2.92 ఆంధ్రజ్యోతి వీక్షి)